

## برِ صغیر کی موسیقی کی مبادیات: سبق 2

سُر، سبتک، سُرَتی

25 / اکتوبر 2010

1 - سُر

انسان طرح طرح کی آوازیں سن کر ان میں امتیاز کر لیتا ہے، اور مختلف آوازوں کو پہچان سکتا ہے۔ یہ آوازوں کی چند صفات کی وجہ سے ممکن ہے، جن میں سے دو اہم صفتیں یہ ہیں:

1- سطح

2- شدت

آواز کی سطح (Pitch) سے مراد یہ ہے کہ آواز کتنی اونچی یا نیچی ہے۔ اونچی آواز کو ہلکی آواز بھی کہتے ہیں، اور نیچی آواز کو بھاری آواز بھی کہتے ہیں۔ بھاری پن اور ہلکے پن کی صفت کو ان مثالوں سے سمجھا جا سکتا ہے: عام طور پر مردوں کی آواز بھاری ہوتی ہے اور عورتوں کی ہلکی۔ بچے کی آواز بہت ہلکی ہوتی ہے، اور عمر کے ساتھ بھاری ہوتی جاتی ہے۔ لڑکوں کی آواز سن بلوغ پر پہنچنے پر اچانک نمایاں طور پر بھاری ہو جاتی ہے۔ باجوں میں بالعموم ڈھول کی آواز بھاری ہوتی ہے اور بانسری کی ہلکی۔ آواز کی شدت (Intensity) سے مراد یہ ہے کہ آواز کتنی تیز یا دھیمی ہے۔ اس کا دار و مدار اس بات پر ہے کہ آواز کتنی توانائی صرف کر کے، یا کتنا زور لگا کر کے، پیدا کی گئی ہے۔ سرگوشی میں آواز دھیمی ہوتی ہے اور چلا کر بولنے میں تیز۔ پتوں کے سرسرنے کی آواز دھیمی ہوتی ہے، اور بادل کے گرجنے کی آواز تیز ہوتی ہے۔ ریڈیو وغیرہ میں ایک گھنڈی ہوتی ہے یا بٹن ہوتا ہے جس کو گھما کر، یا بار بار دبا کر، آواز کو تیز یا دھیمایا جا سکتا ہے۔

اردو میں آواز کی ان صفتوں کو بیان کرنے کے لئے بہت سے الفاظ ہیں، جیسے بلند یا پست، اترتی یا چڑھتی، تیز یا آہستہ، زور سے یا آہستہ، تیز یا مدہم، آواز کا بڑھنا اور گھٹنا، کمزور، نرم، ملائم، کومل، باریک۔ لیکن مشکل یہ ہے کہ ان الفاظ کا استعمال مختلف معنوں میں اور مبہم طور پر ہوتا ہے۔ مثلاً اونچی یا نیچی آواز سے عام بول چال میں کبھی ہلکی اور بھاری آواز کی تفریق مراد ہوتی ہے اور کبھی تیز یا دھیمی آواز کی۔ علمی بحث کے کامیاب اور مفید ہونے کے لئے ضروری ہے کہ اصطلاحیں ابتدا میں وضع کر لی جائیں اور پھر پابندی سے طے شدہ معنوں میں ہی استعمال کی جائیں۔ اس لئے ہم بالالتزام آواز کی سطح کے لئے

اونچی یا نیچی یا ہلکی یا بھاری اور شدت کے لئے تیز یا دھیمی کے الفاظ استعمال کریں گے۔  
 سطح اور شدت کے علاوہ آواز کی ایک اور صفت کیف (Timbre) ہے۔ مختلف قسم کے باجوں پر پیدا کی ہوئی ایک ہی  
 سطح اور شدت کی آوازیں سماعت میں مختلف محسوس ہوتی ہیں۔ ایسے فرق کو کیف کا فرق کہا جاتا ہے۔ اس سبق میں کیف کا  
 مزید ذکر نہیں ہوگا۔

گفتگو یا گانے کے دوران آواز کی دونوں صفات بدلتی رہتی ہیں۔ لیکن اگر کوئی آواز اس طرح نکالی جائے کہ اس کی تمام  
 مدت وقوع کے دوران اس کی اونچائی یا نیچائی (بھاری پن یا ہلکا پن) نہ بدلے، یعنی سطح ایک ہی رہے، تو اس آواز کو نُور (Note)  
 کہتے ہیں۔ آواز کے تیز یا دھیمے ہونے سے نُور پر فرق نہیں پڑتا۔ تیزی یا دھیمے پن سے قطع نظر، دو نُور صرف اس صورت میں  
 مختلف ہوں گے جب ان میں سے ایک نسبتاً بھاری ہوگا اور دوسرا ہلکا۔  
 قدرتی اور مصنوعی آوازوں میں بے شمار نُور موجود ہوتے ہیں۔ موسیقی میں ان میں سے سات (7) نُور کو متمیز کر کے  
 انہیں بنیادی نُور قرار دیا گیا ہے۔ برصغیر کی موسیقی کے نظام میں ان کے نام یہ ہیں:

کھرج، رکھب، گندھار، مدھم، پنچم، دھیرج، نکھاد۔

ان کے نام اس ترتیب سے رکھے گئے ہیں کہ یہ یکے بعد دیگرے ہلکے ہوتے چلے جاتے ہیں۔ یعنی ان سُروں میں کھرج سب  
 سے بھاری ہے، اس سے ہلکا رکھب، اس سے ہلکا گندھار، علیٰ ہذا القیاس۔ اور نکھاد سب سے ہلکا ہے۔ مغربی موسیقی میں بھی  
 بنیادی نُور (مختلف ناموں کے ساتھ) یہی ہیں۔ موسیقاروں کی آسانی کے لئے سُروں کے لئے اکثر مخفف نام اور علامتیں استعمال  
 کی جاتی ہیں۔ یہ جدول 1 میں مذکور ہیں۔

مغربی موسیقی		برصغیر کی موسیقی	
علامت	نام	مخفف	نام
C	Do	سا	کھرج
D	Re	رے	رکھب
E	Mi	گا	گندھار
F	Fa	ما	مدھم
G	Sol	پا	پنچم
A	La	دھا	دھیوت
B	Si	نی	نکھاد

جدول 1: بنیادی نُور

ابد قسمتی سے ”تیز“ کی اصطلاح میں یہ قباحت ہے کہ آواز ہوا کے ذرات کے جس ارتعاش سے پیدا ہوتی ہے اس کی رفتار ہلکی آواز میں تیز اور بھاری  
 آواز میں آہستہ ہوتی ہے، لہذا ”تیز“ کے لفظ کا اطلاق خلطِ معنی کے ساتھ دونوں صفات (سطح اور شدت) پر ہو سکتا ہے۔ مگر چونکہ اردو میں ”دھیمے“ کے مخالف  
 معنوں میں ”تیز“ بڑی کثرت سے استعمال ہوتا ہے، اس لئے اصطلاح کے مقصد کے لئے ”تیز“ دوسرے متبادلوں سے بہتر اور زیادہ مناسب ہے۔

## 2 - سبتک

ایسے سُرو ممکن ہیں جو کھرج سے بھی بھاری ہوں یا نکھاد سے بھی ہلکے ہوں۔ بنیادی نکھاد سے ہلکے اگلے سات سُروں کے نام بھی کھرج، رکھب، گندھار،...، نکھاد رکھے گئے ہیں۔ تمام ممکن سُروں میں اگلا کھرج اس طرح چنا گیا ہے کہ وہ پہلے کھرج سے دگنا ہلکا یا اونچا ہے۔ اسی طرح اگلا رکھب پہلے رکھب سے دگنا ہلکا یا اونچا ہے، علیٰ ہذا القیاس۔

ایک کھرج سے اگلے کھرج تک کی تمام آوازوں کے مجموعے کو سبتک (Octave) کہا جاتا ہے۔ ہر سبتک میں یوں تو آوازیں بہت ساری ہو سکتی ہیں، لیکن بنیادی سُرو سات ہی ہوتے ہیں، اور ان کے نام وہی ہوتے ہیں جو پہلے متعین شدہ سُروں کے ہیں، یعنی کھرج، رکھب، گندھار، مدھم، پنچم، دھیوت، نکھاد۔

چونکہ سُروں کے سلسلے کو مزید پیچھے (یعنی بھاری یا نیچی آوازوں پر مشتمل) یا مزید آگے (یعنی ہلکی یا اونچی آوازوں پر مشتمل) بڑھایا جا سکتا ہے، اس لئے نئے نئے سبتک بنائے جا سکتے ہیں۔ مگر انسانی سماعت محدود ہے اس لئے بہت بھاری یا بہت ہلکی آوازیں انسانی کان نہیں سن سکتے۔ تجربے سے یہ پتہ چلتا ہے کہ اوسط سماعت رکھنے والا انسان صرف تین سبتکوں کے سُرو سن سکتا ہے۔ ایک تو وہی بنیادی سبتک جس کے سُروں کی فہرست جدول 1 میں پہلے ہی دی جا چکی ہے، ایک اس سے بھاری سُروں کا، اور ایک اس سے ہلکے سُروں کا۔ اس لئے صرف ان تین سبتکوں کے نام رکھے گئے ہیں:

1- مندر سبتک۔ اسے مندر استھان بھی کہا جاتا ہے۔

2- مدھ سبتک یا مدھ استھان

3- تار سبتک یا تار استھان

ان میں مدھ بنیادی سبتک ہے۔ مندر، مدھ سے بھاری سُروں والا سبتک ہے اور تار، مدھ سے ہلکے سُروں والا سبتک ہے۔ مختلف سُروں کے ہمنام ہونے سے اب کوئی دقت نہیں کیوں کہ سُرو کے ساتھ اس کے سبتک کا ذکر ہمنام سُروں کے درمیان تمیز کرنے کے لئے کافی ہے۔ جیسے مندر گندھار، مدھ گندھار (جسے خالی گندھار کہنا کافی ہے) اور تار گندھار سب مختلف سُرو ہیں۔

## 3 - سُرتی

اب تک ہم نے بنیادی سُروں سے بھاری یا ہلکے سُروں کا ذکر کیا ہے۔ لیکن ایسی آوازیں بھی ممکن ہیں جو بھاری پن یا ہلکے پن میں دو متصل بنیادی سروں کے بیچ میں پڑتی ہوں۔ جیسے کوئی ایسی آواز جو مدھم سُرو سے ہلکی ہو مگر پنچم سُرو سے بھاری ہو۔ تجربے سے پتہ چلتا ہے کہ ان مختلف آوازوں کی تعداد زیادہ نہیں، کیوں کہ اگر دو آوازوں کے بھاری پن یا ہلکے پن میں فرق بہت خفیف ہو تو انسانی کان کو دونوں آوازیں ایک جیسی ہی لگتی ہیں۔

برصغیر کی موسیقی کے نظام کے مرتبین کے خیال میں ہر سبتک میں صرف بائیس (22) ایسی مختلف آوازیں ہوتی ہیں جن میں انسانی کان امتیاز کر سکتا ہے۔ ان آوازوں کو سُرتی یا سُروتی کہا جاتا ہے۔ ہر سُرتی کو سطح میں نزدیک ترین نچلے بنیادی سُرو سے وابستہ کر دیا گیا ہے۔ سُرتیوں کی فہرست اور ان کا سُروں سے تعلق جدول 2 میں درج ہے۔

منسوبہ سُر تیاں	سُر
4 سُر تیاں: تیرا، کمودوتی، مندا، چھندوتی	کھرج یعنی سا
3 سُر تیاں: دیاوتی، رنجنی، رکتیکا	رکھب یعنی رے
2 سُر تیاں: رودری، کرودھی	گندھار یعنی گا
4 سُر تیاں: وجریکا، پرساٹری، پریتی، مارجنی	مدھم یعنی ما
4 سُر تیاں: شریتی، رتکا، سندرینی، الاپنی	پنچم یعنی پا
3 سُر تیاں: مدنتی، روہنی، رسیا	دھیوت یعنی دھا
2 سُر تیاں: آگرا، شروہنی	نکھاد یعنی نی

جدول 2: سُر اور ان کی سُر تیاں